



யாழில் கூட்டமைப்புக்கு 3 ஆசனங்கள் மட்டுமே!

— வன்னியில் 3, மட்டக்களப்பில் 2, திருமலையில் 1
— அம்பாறையில் படுதோல்வி

நடந்து முடிந்த நாடாளுமன்றத் தேர்தலில் யாழ்ப்பாணம் மாவட்டத்தில் தமிழ்த் தேசியக் கூட்டமைப்பு 3 ஆசனங்களையே கைப்பற்றியுள்ளது. அதேவேளை, தமிழ்த் தேசிய மக்கள் முன்னணி, ஸ்ரீலங்கா சுதந்திரக் கட்சி, ஈழமக்கள் ஜனநாயகக் கட்சி, தமிழ் மக்கள் தேசியக் கூட்டணி ஆகியன தலா ஓர் ஆசனத் தைக் கைப்பற்றியுள்ளது. கடந்த முறை (2015) நடைபெற்ற நாடாளுமன்றத் தேர்தலில் யாழ்ப்பாணம் மாவட்டத்தில் தமிழ்த் தேசியக் கூட்டமைப்பு பெற்ற வாக்குகளை விடவும் இம்முறை பெற்ற வாக்குகளில் பாரிய சரிவு ஏற்பட்டுள்ளது. எனினும், இந்தச் செய்தி அச்சுக்குப் போகும் வரையில் கட்சிகள் பெற்ற மொத்த வாக்குகளின் எண்ணிக்கை உத்தியோகபூர்வமாக வெளியாகவில்லை.

8,657 முறைப்பாடுகள்
கொழும்பு, ஓக. 06
தேர்தல் சட்டதிட்டங்களை மீறியமை தொடர்பில், 8,657 முறைப்பாடுகள் கிடைத்துள்ளதென தேர்தல் ஆணைக்குழு தெரிவித்துள்ளது. இதற்கமைய தேசிய தேர்தல் முறைப்பாடு முகாமைப் பிரிவுக்கு 1,566 முறைப்பாடுகளும் மாவட்ட தேசிய தேர்தல் முறைப்பாடு முகாமைப் பிரிவுக்கு 7,091 முறைப்பாடுகளும் கிடைக்கப்பெற்றுள்ளன.

ஊர்காவற்றுறையில் முன்னணியில் வீணை
யாழ்ப்பாணம், ஓக. 06
ஊர்காவற்றுறை தேர்தல் தொகுதியில் ஈழமக்கள் ஜனநாயகக் கட்சி 6 ஆயிரத்து 389 வாக்குகளைப் பெற்று முன்னிலை வகிக்கின்றது.

மன்னார் மாவட்டத்தில் கூட்டமைப்பு முன்னணி
மன்னார், ஓக. 06
வன்னி தேர்தல் தொகுதியில் மன்னார் மாவட்ட மொத்த வாக்குகளின் எண்ணிக்கை அறிவிக்கப்பட்டுள்ளது.

வீடொன்றில் தீ விபத்து; வயோதிபப் பெண் சாவு
யாழ்ப்பாணம், ஓக. 06
திருநெல்வேலியில் வீடு ஒன்றில் ஏற்பட்ட தீ விபத்தினால் 67 வயதுடைய வயோதிபப் பெண் ஒருவர் உயிரிழந்துள்ளார். இந்தச் சம்பவம் இன்று அதிகாலை இடம்பெற்றது. திருநெல்வேலிப் பகுதியில் உள்ள வீடு ஒன்றில் தீபரவல் ஏற்பட்டுள்ளது. இந்தத் தீயில் சிக்கி வயோதிபப் பெண் உயிரிழந்தார். தீ விபத்துக்கான காரணம் தொடர்பில் கோப்பாய் பொலிஸார் மேலதிக விசாரணைகளை மேற்கொண்டு வருகின்றனர்.

யாழ்ப்பாணத் தொகுதியில் முன்னிலை பெற்றது வீடு!

இரண்டாம் இடத்தில் ஈ.பி.டி.பி.
யாழ்ப்பாணம், ஓக. 06
யாழ்ப்பாணம் தேர்தல் மாவட்டத்தில் யாழ்ப்பாணத் தொகுதியில் இலங்கைத் தமிழ் அரசுக் கட்சி முன்னிலை பெற்றுள்ளது. யாழ்ப்பாணம் தொகுதியில் இலங்கைத் தமிழ் அரசுக் கட்சி 7 ஆயிரத்து 834 வாக்குகளும், ஈழமக்கள் ஜனநாயகக் கட்சி 5 ஆயிரத்து 545 வாக்குகளும், அகில தமிழ்க் காங்கிரஸ் 4 ஆயிரத்து 642 வாக்குகளும், தமிழ் மக்கள் தேசிய முன்னணி 642 வாக்குகளும், சிறிலங்கா சுதந்திரக் கட்சி ஆயிரத்து 469 வாக்குகளும் பெற்றுள்ளன.

ஐ.தே.கவுக்கு பின்னடைவு!

கோட்டையிலும் திண்டாட்டம்
கொழும்பு, ஓக. 06
இலங்கையில் பழமையான அரசியல் கட்சியான ஐக்கிய தேசியக் கட்சிக்கு இம்முறை பொதுத்தேர்தலில் பெரும் பின்னடைவு ஏற்பட்டுள்ளது. ஐக்கிய தேசியக் கட்சியிலிருந்து வெளியேறி சஜித் பிரேமதாஸ தலைமையிலான அணியினர் தனித்து போட்டியிடுவதும் இதற்குப் பிரதான காரணமாகும். இதுவரை வெளியாகியுள்ள தேர்தல் பெறுபேறுகளின் அடிப்படையில்



திருமலையில் வாக்கெண்ணும் மத்திய நிலையத்தில் பதற்றம்

திருமலை, ஓக. 06
திருகோணமலை விபுலா னந்தாகல்லூரிவாக்கெண்ணும் மத்திய நிலையத்தில் இன்று பிற்பகல் பதற்ற நிலை ஏற்பட்டது. ஸ்ரீலங்கா பொதுஜன பெரமுன கட்சியின் வேட்பாளர் ஒருவர் வாக்கு எண்ணும் நிலையத்துக்குள் செல்ல முற்பட்டவேளை பொலிஸார் அவரைத் தடுத்துள்ளனர். இதனையடுத்து அங்கு வாக்குவாதம் ஏற்பட்டதுடன், குழப்பநிலை தோன்றியது. அந்த வேட்பாளர் உரிய இடத்துக்கு வருகை

1977 ஆம் ஆண்டின் பின்மிகவும் வலுவான அரசு

கறுகிறது பொதுஜன பெரமுன
கொழும்பு, ஓக. 06
ஐக்கிய தேசியக் கட்சியின் முன்னாள் தலைவர் ஜே.ஆர். ஜெயவர்தன கடந்த 1977 ஆம் ஆண்டு அமைத்த அரசாங்கத்தின் பின்னர் மிகவும் வலுவான

பருத்தித்துறையிலும் வீதோன்!

யாழ்ப்பாணம், ஓக. 06
யாழ்ப்பாணம் மாவட்டத்தில் பருத்தித்துறை தேர்தல் தொகுதியில் இலங்கைத் தமிழ் அரசுக் கட்சி முன்னிலை பெற்றுள்ளது. பருத்தித்துறை தொகுதியில் இலங்கைத் தமிழ் அரசுக் கட்சி 5 ஆயிரத்து 893 வாக்குகளும்,

கோப்பாய் தொகுதியில் தமிழரசு முன்னிலையில்

யாழ்ப்பாணம், ஓக. 06
யாழ்ப்பாணம் மாவட்டத்தில் கோப்பாய் தேர்தல் தொகுதியில் இலங்கைத் தமிழ் அரசுக் கட்சி முன்னிலை பெற்றுள்ளது. கோப்பாய் தொகுதியில் இலங்கைத் தமிழ் அரசுக் கட்சி 9 ஆயிரத்து 365 வாக்குகளும், அகில இலங்கைத் தமிழ்

ரோசி 'அவுட்'



கொழும்பு, ஓக. 06
கொழும்பு மேயர் பதவியிலிருந்து ரோசி சேனாநாயக்கவை நீக்குமாறு கோரிக்கை விடுக்கப்பட்டுள்ளது. கொழும்பு நகராட்சி மன்றத்தின் ஐக்கிய தேசியக் கட்சியைச் சேர்ந்த உறுப்பினர்கள், ஐக்கிய தேசியக் கட்சியின் தலைவர் ரணில் விக்கிரமசிங்கவிடம் இந்த கோரிக்கையை விடுத்துள்ளனர் எனத் தகவல் வெளியாகியுள்ளது.

யாழ்ப்பாணத்தில் அதிகளவு செல்லுபடியற்ற வாக்குகள்

யாழ்ப்பாணம், ஓக. 06
நடைபெற்று முடிந்த நாடாளுமன்றத் தேர்தல் முடிவுகள் எண்ணும்பணிகள் இடம்பெற்றும் வரும் நிலையில் யாழ்ப்பாணத்தில் அளிக்கப்பட்ட வாக்குகளில் பெருமளவான வாக்குகள் செல்லுபடியற்றவை எனத் தெரியவந்துள்ளது. குறிப்பாக தபால் மூல வாக்குகள் எண்ணும்போதும் செல்லுபடியற்ற வாக்குகள் ஏராளமாகக் காணப்பட்டதாகக் கூறப்படுகின்றது. தென்மராட்சியைச் சேர்ந்த தபால் மூல வாக்குகளில் 27 வாக்குகள் செல்லுபடியற்றவை யாக வகைப்படுத்தப்பட்டுள்ளன எனத் தெரிவிக்கப்படுகிறது. கட்சியின் சின்னத்தைத் தெரிவு செய்த வாக்காளர்கள், விருப்பத் தெரிவுகளுக்கு பதிலாக சுயேச்சைக்குழு 01, சுயேச்சைக்குழு 02, சுயேச்சைக்குழு 03 என்று தெரிவுகளை மேற்கொண்டிருப்பதால் வாக்குகள் செல்லுபடியற்றவை யாக மாறி யிருப்பதாக தெரிய வருகிறது.

பருத்தித்துறையிலும்

(முதலாம் பக்கத் தொடர்ச்சி)
அகில இலங்கை தமிழ்க் காங்கிரஸ் 4 ஆயிரத்து 148 வாக்குகளும், சிறிலங்கா சுதந்திரக் கட்சி 4 ஆயிரத்து 700 வாக்குகளும், ஈழமக்கள் ஜனநாயக கட்சி 2 ஆயிரத்து 986 வாக்குகளும், தமிழ்த் தேசிய மக்கள் கூட்டணி 3 ஆயிரத்து 382 வாக்குகளும் பெற்றுள்ளன.

ரோசி

(முதலாம் பக்கத் தொடர்ச்சி)
பொதுத்தேர்தலின் முடிவுகள் வெளியாகிய பின்னர் ஐக்கிய தேசியக்கட்சியில் பல்வேறு மாற்றங்கள் ஏற்படுத்த தீர்மானிக்கப்பட்டுள்ளதாகக் கட்சித் தகவல்கள் தெரிவிக்கின்றன.

கோப்பாய் தொகுதியில்

(முதலாம் பக்கத் தொடர்ச்சி)
காங்கிரஸ் 5 ஆயிரத்து 672 வாக்குகளும், சிறிலங்கா சுதந்திரக் கட்சி 7 ஆயிரத்து 188 வாக்குகளும், ஈழமக்கள் ஜனநாயக கட்சி 4 ஆயிரத்து 353 வாக்குகளும் பெற்றுள்ளன.

திருமலையில்

(முதலாம் பக்கத் தொடர்ச்சி)
தந்தபோது அவரிடம் பொருத்தமான அனுமதிப்பத்திரம் இருக்கவில்லை. இதனால் அவர் வாக்கு எண்ணும்நிலையத்தில் இருந்து வெளியேற்றப்பட்டார். திருகோணமலை மாவட்டத்தில் பொதுஜன பெரமுன கட்சியின் வேட்பாளராகப் போட்டியிட்ட பியந்த புத்திரன என்பவரே இவ்வாறு வெளியேற்றப்பட்டார்.

ஐ.தே.கவுக்கு

(முதலாம் பக்கத் தொடர்ச்சி)
ஐக்கிய தேசியக் கட்சி நான்காம் இடத்தை வகிக்கின்றது. எனினும், வடக்கு - கிழக்கு மாகாணங்களின் முடிவுகள் வெளிவந்த பின்னர் அது ஐந்தாம் இடத்துக்குத் தள்ளப்படக்கூடும் என கூறப்படுகின்றது.

அதேவேளை, ஐக்கிய தேசியக்கட்சியின் அரசியல் கோட்டையாகக் கருதப்படும் கொழும்பு மாவட்டத்தில் ஒரு தொகுதியில்கூட வெற்றி பெறமுடியாத நிலைமையும் காணப்படுகின்றது.

1946 ஆம் ஆண்டு ஆரம்பிக்கப்பட்ட ஐக்கிய தேசியக்கட்சியானது 8 பொதுத்தேர்தல்களில் வெற்றி பெற்றுள்ளமையும் குறிப்பிடத்தக்கது.

8,657 முறைப்

(முதலாம் பக்கத் தொடர்ச்சி)
இதேவேளை, நேற்று மாத்திரம் தேர்தல் தொடர்பில், பொலிஸ் தலமையகத்துக்கு 72 முறைப்பாடுகள் கிடைக்கப் பெற்றதாகவும், இதற்கமைய அரசியல் கட்சிகளின் ஆதரவாளர்கள் 82 பேர் கைதுசெய்யப்பட்டுள்ளனர் எனவும் தெரிவிக்கப்படுகின்றது.

உள்காவற்றிறையில்

(முதலாம் பக்கத் தொடர்ச்சி)
அங்கு இலங்கை தமிழ் அரசுக் கட்சி 4 ஆயிரத்து 432 வாக்குகளையும், அகில இலங்கைத் தமிழ் காங்கிரஸ் ஆயிரத்து 276 வாக்குகளையும், சிறிலங்கா சுதந்திரக் கட்சி ஆயிரத்து 79 வாக்குகளையும் பெற்றுள்ளன.

மன்னார் மாவட்டத்தில்

(முதலாம் பக்கத் தொடர்ச்சி)
இலங்கை தமிழ் அரசுக் கட்சி - வீடு - 20 ஆயிரத்து 266 வாக்குகளும், தமிழ் மக்கள் தேசிய கூட்டணி - மீன் - ஆயிரத்து 288 வாக்குகளும், சிறிலங்கா பொதுஜன பெரமுன - மொட்டு - 12 ஆயிரத்து 50 வாக்குகளும், ஐக்கிய மக்கள் சக்தி - ரெலிபோன் 14 ஆயிரத்து 640 வாக்குகளும், சுயேச்சைக் குழு 1 - கோடாரி - 2 ஆயிரத்து 568 வாக்குகளும், ஈ.பி.டி.பி - வீணை - 2 ஆயிரத்து 97 வாக்குகளும், அகில இலங்கை தமிழ் காங்கிரஸ் - சைக்கில் - ஆயிரத்து 246 வாக்குகளும் பெற்றுள்ளன.

யாழில் கூட்டமைப்புக்கு

(முதலாம் பக்கத் தொடர்ச்சி)
2015 ஆம் ஆண்டு நடைபெற்ற நாடாளுமன்றத் தேர்தலில் யாழ்ப்பாணம் மாவட்டத்தில் தமிழ்த் தேசியக் கூட்டமைப்பு 5 ஆசனங்களையும், ஈழமக்கள் ஜனநாயகக் கட்சி, ஐக்கிய தேசியக் கட்சி ஆகியன தலா ஓர் ஆசனத்தைப் பெற்றிருந்தமை குறிப்பிடத்தக்கது.

இதேவேளை, வன்னி மாவட்டத்தில் கடந்த முறை 4 ஆசனங்களைப் பெற்றிருந்த தமிழ்த் தேசியக் கூட்டமைப்பு, இம்முறை 3 ஆசனங்களையே பெற்றுள்ளது. அங்கு ஸ்ரீலங்கா பொதுஜன முன்னணி 2 ஆசனங்களையும், ஐக்கிய மக்கள் சக்தி ஓர் ஆசனத்தையும் பெற்றுள்ளன.

மட்டக்களப்பு மாவட்டத்திலும் கடந்த

முறை 3 ஆசனங்களைப் பெற்றிருந்த தமிழ்த் தேசியக் கூட்டமைப்பு, இம்முறை 2 ஆசனங்களையே பெற்றுள்ளது. அங்கு பிள்ளையானின் கட்சி, ஐக்கிய மக்கள் சக்தி, ஸ்ரீலங்கா பொதுஜன முன்னணி ஆகியன தலா ஓர் ஆசனத்தைக் கைப்பற்றியுள்ளன.

இதனிடையே அம்பாறை மாவட்டத்தில் தமிழ்த் தேசியக் கூட்டமைப்பு படுதோல்வியடைந்துள்ளது. கடந்த முறை ஓர் ஆசனத்தைப் பெற்றிருந்த தமிழ்த் தேசியக் கூட்டமைப்பு, இம்முறை ஆசனம் எதையும் பெறவில்லை.

எனினும், திருகோணமலை மாவட்டத்தில் ஓர் ஆசனத்தைத் தமிழ்த் தேசியக் கூட்டமைப்பு இம்முறையும் தக்கவைத்துள்ளது.

1977 ஆம் ஆண்டின்

(முதலாம் பக்கத் தொடர்ச்சி)
அரசை இம்முறை தமது கட்சி அமைக்கும் என ஸ்ரீலங்கா பொதுஜன பெரமுன தெரிவித்துள்ளது.

இன்று காலை 7 மணிக்கு வாக்கு எண்ணும் நடவடிக்கை ஆரம்பிக்கப்பட்டதுடன் வாக்கு எண்ணும்நிலையங்களில் இருந்து கிடைக்கும் தகவல்களுக்கு அமைய 1977 ஆம் ஆண்டுக்கு பின்னர் தனிக் கட்சியாக அதிகமான ஆசனங்களை ஸ்ரீலங்கா பொதுஜன பெரமுன கைப்பற்றும் எனவும் அந்தக் கட்சி கூறியுள்ளது. இதுவரை வெளியாகியுள்ள தேர்தல் முடிவுகளின்படி ஸ்ரீலங்கா பொதுஜன பெரமுன ஏனைய கட்சிகளை விட அதிக வாக்கு வித்தியாசத்தில் முன்னிலையில் இருந்து வருகிறது.



551A, கஸ்தூரியார் வீதி, யாழ்ப்பாணம். 021 4927 782 / 076 740 3814



இயற்கை முறையில் வளர்த்தெடுக்கப்பட்ட காய்ப்பதற்கு தயாராக உள்ள மரக்கறிக்கன்றுகள் விற்பனைக்கு உண்டு.

- * சரியான அளவில் இயற்கைப் பசுளைகள் இடப்பட்டு வளர்ப்பைகளில் (Grow Bag) பராமரிக்கப்பட்டவை.
- * வீட்டுத் தோட்டம், மாடித் தோட்டம் மற்றும் குறைந்தளவு இடவசதி உள்ளவர்களுக்கு பொருத்தமானது.

உங்கள் தோட்டத்தை நாங்களே தருகிறோம்.... நீர் ஊர்திப் பராமரித்தால் போதுமானது



நமது பார்வை



உண்மை - நேர்மை - பக்கம் சாராமை

ஆசிரியர்பீடம்: 30, கல்லூரி வீதி,
யாழ்ப்பாணம்
தொலைபேசி - 021 222 3000

மின்னஞ்சல் - kalaikkathirnews@gmail.com
இணையம் - onlinekathir.com

பின்னடைவுக்கு யார் பொறுப்பு?

பொதுத் தேர்தல் திருவிழா இறுதிக் கட்டத்தை எட்டியுள்ளது.

தென்னிலங்கையில் முடிவுகள் பெரும்பாலும் பரவலாக எதிர்பார்க்கப்பட்ட மாதிரியே வந்து கொண்டிருக்கின்றன.

இதுவரை காலமும் நாட்டை ஆளும் மாற்றுக் கட்சி என்ற பெருமையுடன் இருந்த ஐக்கிய தேசிய கட்சி தென்னிலங்கையிலேயே பல மாவட்டங்களில், ஜே.வி.பியையும் தாண்டி நான்காம் இடத்துக்குத் தள்ளப்படும் அவல நிலைமை.

இப்பத்தி எழுதப்படும் நேரத்தில் கட்சிகளின் நிலைவரங்கள் தெளிவாகத் தெரியவில்லை. எனினும் இத்தேர்தல் முடிவுகள் எல்லாத் தரப்பினருக்கும் - அனைத்துக் கட்சியினருக்கும் - ஒரு நல்ல பாடத்தை போதித்திருக்கின்றது என்பது மறுக்கப்பட முடியாத உண்மை.

அது, 'ஒன்றுபட்டால் மட்டுமே உண்டு வாழ்வு' என்பதுதான். பிளவுபட்டு நின்றதன் பயனை சம்பந்தப்பட்ட தரப்புகள் எல்லாம் நன்கு படித்துள்ளன.

ஐக்கிய தேசிய முன்னணியாக நின்ற தரப்புகள் ஐக்கிய தேசியக் கட்சி, ஐக்கிய மக்கள் சக்தி எனப் பிளவுபட்டதன் தாக்கத்தை நன்கு உணரும் நிலைமை ஏற்பட்டிருக்கின்றது.

அம்பாறையில் (திரகாமுல்லவில்) தனித்து நின்ற தமிழ்த் தேசியக் கூட்டமைப்புக்குப் போட்டியாக அகில இலங்கைத் தமிழர் மகா சபையின் சார்பில் கம்பல் சின்னத்தில் கருணா குதித்ததன் பயனாக அம்பாறையில் தமிழர் பிரதிநிதித்துவம் அடிப்படும் போய் விட்டது. பிரிந்து நின்றதன் பலன் பிரதிநிதித்துவத்தை இழந்தமைதான்.

வடக்கு, கிழக்கிலும் தமிழ்த் தேசியக் கூட்டமைப்பின் நிலைமையும் அதுதான்.

கூட்டமைப்பை விட்டு அண்மைக் காலத்தில் பிரிந்தவர்களுக்கும் சரி, கூட்டமைப்புக்கும் சரி, இந்தப் பிரிவினை - பிரிந்து நின்றமை - நல்ல பழிபினைதான்.

தமிழ்க் கூட்டமைப்பின் வாக்கு வங்கி பெரும் வீழ்ச்சியைக் கண்டிருக்கின்றது.

மட்டக்களப்பில் பெரும்பாலும் ஓர் ஆசனம் இழக்கும் நிலைமை.

வன்னி மண் காத்தாலும், யாழ் மாவட்டத்தில் பெரும் பின்னடைவு என்பதைக் கூட்டமைப்புத் தலைமை ஒப்புக் கொண்டேயாக வேண்டும்.

தமிழ்த் தேசியம் பேசும் சக்திகள் ஒருவர் மீது ஒருவர் குற்றம் சுமத்தி, தங்களைத் தாங்களே மோதித் தாழ்த்திக் கொண்டதன் விளைவை - விபரீதத்தை - அவையாழ்ப்பாண தேர்தல் மாவட்டத்தில் நன்கு உணர்ந்து கொள்ளும் நிலைமை - உணர்த்தப்படும் நிலைமை - இந்தத் தேர்தலில் ஏற்பட்டிருக்கின்றது என்பது மறுக்கப்பட முடியாத உண்மை.

வடக்கு மக்கள் குறுகிய பிரிவினைப் போக்குக் கட்சிகளைத் துறந்து, தேசியக் கட்சிகளுக்குப் பின் அணி வகுக்கும் நிலை மெல்ல மெல்ல ஏற்பட்டு வருவதாக இப்போதே தென்னிலங்கையிலிருந்து விமர்சனங்கள் பீறிட்டுக் கிளம்பத் தொடங்கியிருக்கின்றமை கவனிக்கத்தக்க விடயமாகும்.

மட்டக்களப்பில், அம்பாறையில், யாழ்ப்பாணத்தில் ஏற்பட்ட பின்னடைவுகளுக்கான காரணத்தை, தமிழரின் பிரதான சக்தியாக இதுவரை விளங்கிய தமிழ்த் தேசியக் கூட்டமைப்பு - முக்கியமாக இலங்கைத் தமிழரசுக் கட்சி - தனக்குள் ஆராய வேண்டியது இன்றைய நிலையில் மிக முக்கியமானதாகும்.

இந்தப் பின்னடைவுகளுக்கான காரணத்தை அங்கு வேறு ஆணி வேறாக அது ஆராய வேண்டும்.

முடிவுகளைத் தலைமையில் எடுத்துக் கீழ் மட்டத்துக்குத் திணிக்கும் அதன் பண்பியல்பிலிருந்து அது விலகாத வரை நிலைமையில் மாற்றம் ஏற்படப் போவதில்லை.

தென்னிலங்கையில் பெரு வெற்றியீட்டிய ராஜபக்ஷக்களின் புதிய தர்பார் நிச்சயம் தமிழர் தரப்புக்கு மகிழ்வைத் தரக் கூடியதாக இருக்கப் போவதில்லை.

ஆயுதப் போராட்ட காலத்தில் சந்தித்த முள்ளிவாய்க் கால் பேரவலம் போன்ற மோசமான கட்டங்களை நமது உரிமைக்கான அரசியல் போராட்டத்தில் நாம் சந்திக்க வேண்டிய சூழல்கள் கருக்கட்டுகின்றன என்றே தோன்றுகின்றது.

கட்சிகள் பிளவுண்டு நின்றமை மட்டுமின்றி, மக்களின் தெரிவு செய்யப்பட்ட பிரதிநிதிகளும் ஆளுக்கு ஒருவராக தனித்துப் பல தரப்புகளாய் நாடாளுமன்றில் அமரும் நிலைமை.

இந்தப் பின்னடைவுக்கு யார் பொறுப்பேற்கப் போகின்றார்கள்? தோல்விக்குப் பொறுப்பேற்கும் உன்னதத் தலைவர்களைத் தமிழர் கொண்டுவராததும் அவர்கள் துரதிஷ்டம்தான்.

முல்லைத்தீவில் சிறுமியை வன்புணர்ந்த மதகுருவுக்கு 17 வருடக் கடுழியச் சிறை

முல்லைத்தீவு, உடையார்கட்டு பகுதியில் மதகுருவின் வீட்டில் கற்பதற்காகத் தங்கியிருந்த சிறுமியை வன்புணர்ந்த குற்றத்துக்காக மதகுருவுக்கு 17 வருடங்கள் கடுழியச் சிறைத் தண்டனை வழங்கி வவுனியா மேல் நீதிமன்றம் தீர்ப்பளித்துள்ளது.

மீள்குடியேற்றத்தின்போது உடையார்கட்டு பகுதியில் குடியேறிய குடும்பத்தைச் சேர்ந்த 17 வயது சிறுமி தனது உயர்தர வகுப்பைக் கற்பதற்காக உடையார்கட்டு மகா வித்தியாலயத்தில் கல்வியைத் தொடர்ந்திருந்தார். இதன்போது தங்கி நின்று கற்பதற்காக இடம்பெயர்வின் போது செட்டிகுளம் முகாமில் அறிமுகமான மதகுருவின் வீட்டை ஒழுங்குபடுத்தியிருக்கின்றனர். இந்நிலையில் 2011 ஆம் ஆண்டு நவம்பர் மாதம் சிறுமியை அந்தமதகுரு துஷ்பிரயோகத்துக்குட்படுத்தியுள்ளார்.

5 பெண் பிள்ளைகளின் தந்தையான 48 வயது மதகுரு தனது வீட்டில் தங்கியிருந்த

சிறுமியை வன்புணர்ந்த குற்றத்துக்காக சட்டமா அதிபர் திணைக்களத்தால் குற்றப் பகிர்வு பத்திரம் 2019ஆம் ஆண்டு பெப்ரவரி மாதம் 20ஆம் திகதி தாக்கல் செய்யப்பட்ட நிலையில் வவுனியா மேல் நீதிமன்றத்தால் விசாரணைகள் இடம்பெற்று கடந்த வெள்ளிக்கிழமை தீர்ப்பு வழங்கப்பட்டுள்ளது.

இதன்பிரகாரம் மதகுருவாக இருந்தும் தன்னைவிட வயது குறைந்த பாதிக்கப்பட்ட பிள்ளையின் சம்பந்தத்தின் பெயரில் இந்த வன்புணர்வு சம்பவம் இடம்பெற்றது எனக் கூறித் தனது சாட்சியத்தில் குறித்த குற்ற சம்பவம் இடம்பெற்றதை உறுதிப்படுத்தியதன் அடிப்படையில் குற்றவாளியாகக் காணப்பட்ட மதகுருவுக்கு 17 வருட கடுழிய சிறைத்தண்டனையும், 5000 ரூபா தண்டப்பணமும் விதிக்கப்பட்டது.

அதேவேளை, பாதிக்கப்பட்ட பெண்ணுக்கு 3 லட்சம் ரூபா செலுத்த வேண்டும் எனவும் நீதிமன்றம் தீர்ப்பளித்தது.

சிறைச்சாலை அதிகாரிகளுக்கு இனிமேல் நவீன துப்பாக்கிகள்!

கொழும்பு, ஓக.06

உயிர் அச்சுறுத்தலை எதிர்கொண்டுள்ள சிறைச்சாலை அதிகாரிகளுக்கு நவீன துப்பாக்கிகளை வழங்க பாதுகாப்பு அமைச்சு நடவடிக்கை எடுத்துள்ளது.

இதன் பிரகாரம் மில்லி மீற்றர் - 09 ரக கைத்துப்பாக்கிகளை வழங்கத் தீர்மானிக்கப்பட்டுள்ளது.

வெலிக்கடை, மகசின், கொழும்பு துப்புக்காவல், நீர்கொழும்பு, பூஸா மற்றும் அங்குலகொலபெலஸ்ஸ ஆகிய சிறைச்சாலைகளின் அதிகாரிகள் மற்றும் புலனாய்வுத்துறை அதிகாரிகளுக்கு இந்தத் துப்பாக்கிகள் வழங்க நடவடிக்கை எடுக்கப்பட்டுள்ளது.

இவ்வாறு துப்பாக்கிகளைப் பெற்றுக் கொள்ளும் அதிகாரிகளுக்கு விசேட பயிற்சிகளும் வழங்கப்படவுள்ளன.

நகர சபைத் தலைவர், ஆணையாளர் உட்பட 5 பேரைக் கைது செய்யுமாறு அறிவுறுத்தல்!

குருநாகல், ஓக.06

குருநாகல் நகர சபைத் தலைவர் மற்றும் ஆணையாளர் உள்ளிட்ட 5 பேரைப் பிடியாணையைப் பெற்று கைதுசெய்யுமாறு சட்டமா அதிபரால் அறிவுறுத்தப்பட்டுள்ளது.

குருநாகல் நகரில் அமைந்துள்ள புவனேகபாகு மன்னர் காலத்து கட்டடம் ஒன்றுக்கு சேதம் ஏற்படுத்திய குற்றச்சாட்டின் கீழ் சட்டமா அதிபரால் பொலிஸ்மா அதிபருக்கு மேற்படி உத்தரவு பிறப்பிக்கப்பட்டுள்ளது.

சட்டமா அதிபரின் இணைப்பு அதிகாரியான அரசு சட்டவாதி நிஷாரா ஜயரட்ன இந்தத் தகவலை வெளியிட்டுள்ளார்.

பிரான்ஸின் தெற்குக் கடற்பகுதியில் அடையலில் சிக்கி தமீழ் மாணவியின் பல்

பிரான்ஸில் ஈழத்தமிழ் பூர்வீகம் கொண்ட 19வயதுடைய மாணவி ஒருத்தி கொந்தளிப்பு மிக்க கடற்பகுதிக்குள் அலைகளால் அடித்துச் செல்லப்பட்டு உயிரிழந்திருக்கிறார்.

பிரான்ஸில் தற்போதைய கோடை விடுமுறைக்காலத்தில் கடற்கரைகள் உட்பட நீர்நிலைகளில் குளிப்பவர்கள், நீந்துபவர்கள் மிகுந்த அவதானத்துடன் நடந்து கொள்ள வேண்டும் என்று அறிவுறுத்தப்பட்டிருக்கிறது.

கொரோனா வைரஸ் தொற்று நெருக்கடியை அடுத்து நீச்சல் தடாகங்கள் இன்னமும் முழுமையாகத் திறக்கப்படாததால் நீந்துவதற்காகப் பலரும் - குறிப்பாக இளவயதினர் - கடற்கரைகளுக்குப் படையெடுக்கின்றனர் என்று கூறப்படுகிறது.

கடந்த சில நாட்களில் நாட்டின் தெற்கு கடல் பகுதி உட்பட ஏரிகள், நீச்சல் தடாகங்கள், நதிகளில் நீரில் மூழ்கி பல உயிரிழப்புகள் பதிவாகி உள்ளன. இதனை அடுத்தே நாட்டின் பொதுச் சுகாதாரப் பிரிவினரால் இந்த எச்சரிக்கை விடுக்கப்பட்டிருக்கிறது.

ஈழத்தமிழ் பூர்வீகம் கொண்ட இளையோர் ஜவர் பிரான்ஸின் தெற்கு கரைப்பகுதியில் Plage de la Marena கடலில் குளிக்கச் சென்ற சமயம் அவர்களில் மூவர் அலைகளால் அடித்துச் செல்லப்பட்ட சம்பவம் கடந்த திங்களன்றுமாலை இடம்பெற்றுள்ளது.

இந்த மூவரில் 19வயதுடைய மாணவி ஒருத்தி கொந்தளிப்பு மிக்க கடற்பகுதிக்குள் அலைகளால் அடித்துச் செல்லப்பட்டு உயிரிழந்திருக்கிறார். அதே வயதுடைய அவரது நண்பர்கள் இருவர் ஒருவாறு நீந்தித் தப்பி மயக்கமுறும் நிலையில் கரையொதுங்கியிருக்கின்றனர். அவர்கள் இருவரும் பின்னர்



அவசர மீட்புப் படையினரால் காப்பாற்றப்பட்டு Perpignan மத்திய மருத்துவமனையில் சேர்க்கப்பட்டனர்.

கடலில்காணாமற்போன யுவதியை தேடும் பணிகள் பல மணிநேரமாக நீடித்தன. உயிர் காப்பு வெஹலிக்கொப்டரின் உதவியுடன் சுழியோடிகள் நடத்திய தேடுதலை அடுத்து யுவதியின் உடல் அன்றிரவு 10 மணியளவில் கடலில் இருந்து மீட்கப்பட்டது.

பாரிஸின் புறநகரான லாசூர்நெவ் பகுதியில் வசிக்கும் அனித்ரா ரஞ்சன் என்ற பல்கலைக்கழக புகழக மாணவியே உயிரிழந்தவர் ஆவார்.

ஸ்பெயின் நாட்டு எல்லையோரமாக உள்ள Canet - en - Roussillon கரையில் இவர்கள் நீந்திய Plage de la Marena கடற்பகுதியில் அன்றுமாலை கடும் காற்றுடன் கூடிய கொந்தளிப்பு நிலைமை காணப்பட்டதாக உள்ளூர் ஊடகங்கள் குறிப்பிட்டுள்ளன.

இந்தச் சம்பவம் தொடர்பாக ஜொந்தாம் பொல்லார் விசாரணைகளை நடத்திவருகின்றனர் என்று தெரிவிக்கப்பட்டுள்ளது.

ஹிரோஷிமாவில் வீசப்பட்ட அணுகுண்டில் பத்தில் ஒரு பங்கு சக்தி பெய்ரூட் வெடிப்பில்!

சுங்க அதிகாரிகள் காட்டிய அலட்சியத்தால் சிதைந்து போன லெபனானின் தலைநகரம்



விடுத்துள்ளனர். ஆனால், நீதித்துறையிலிருந்து முறையான பதில் எதுவும் கிடைக்கவில்லை. கிட்டத்தட்ட 7 ஆண்டுகளாக ஒரே இடத்தில் குவித்து வைக்கப்பட்டதால் அறைக்குள் அதிக அளவு வெப்பம் உருவாகி அமோனிய நைட்ரேட் மூட்டைகள் வெடித்துச் சிதறியுள்ளன.

சாதாரண அறை வெப்பநிலையில் உள்ள சுத்தமான அமோனியம் நைட்ரேட் ஆபத்தானது அல்ல. ஆனால், 32.2 டிகிரி செல்சியஸுக்கு மேல் வெப்பநிலை நிலவினால் அது ஆபத்தானதாக மாற வாய்ப்புள்ளதாக நிபுணர்கள் சொல்கிறார்கள். ஒரே இடத்தில் பல ஆண்டுகளாக சேமித்து வைத்திருந்ததோடு துறைமுகத்தில் மற்றொரு பகுதியில் ஏற்பட்ட தீ விபத்து காரணமாக அமோனியம் நைட்ரேட் சேமித்து வைக்கப்பட்டிருந்து கிட்டங்கியில் எண் 12 இல் 170 டிகிரி செல்சியஸ் வரை வெப்பநிலை உருவாகியிருந்ததாக சொல்லப்படுகிறது. இந்த அதீத வெப்பமே பெய்ரூட் நகரம் சிதைந்து போக முக்கியக் காரணமாக அமைந்துவிட்டது. வெடி விபத்தால் கிட்டத்தட்ட 10 கிலோ மீற்றர் சுற்றளவுக்குப் பாதிப்பு ஏற்பட்டுள்ளது. அலட்சியமாக செயல்பட்ட துறைமுக அதிகாரிகளை வீட்டுச்சிறையில் வைக்க லெபனான் அரசு உத்தரவிட்டுள்ளது.

அமோனியம் நைட்ரேட் என்பது ஒரு வெள்ளைப் படி உப்பு ஆகும். உரம் தயாரிக்கவும் அமோனியம் நைட்ரேட் பயன்படுத்தப்படுகிறது. குவாரிகள், சுரங்கங்களில் இணை பொருள்களுடன் சேர்த்து வெடிபொருளாகவும் பயன்படுகிறது.

வெடிகுண்டுகளைத் தயாரிக்கவும் அமோனியம் நைட்ரேட் பயன்படுத்தப்படுகிறது. ஜரிஸ் விடுதலை இராணுவம் அமோனியம் நைட்ரேட்டை பயன்படுத்தி வெடிகுண்டுகளை தயாரித்ததாகவும் தகவல் உள்ளது.

கடந்த 2002 ஆம் ஆண்டு தாய்லாந்தின் பாலி தீவில் இரவு விடுதிகளில் குண்டு வெடிப்பு நிகழ்த்தப்பட்டது. இதில், 200 பேர் பலியாகினர். இந்த குண்டு வெடிப்பில் பயன்படுத்தப்பட்ட குண்டுகளில் அமோனியம் நைட்ரேட் பயன்படுத்தப்பட்டிருந்தது கண்டுபிடிக்கப்பட்டது.

பெய்ரூட் வெடி விபத்தை ஜப்பானிய நகரமான ஹிரோஷிமா மீது வீசப்பட்ட அணுகுண்டு சக்தியில் பத்தில் ஒரு பங்கு இருக்கலாம் என்றும் நிபுணர்கள் கருதுகின்றனர்.

லெபனானில் நேற்று முன்தினம் இரவு அமோனியம் நைட்ரேட் சேமித்து வைக்கப்பட்டிருந்த கிடங்கு வெடித்ததில் 138 பேர் பலியாகியுள்ளனர். நான்காயிரத்துக்கும் மேற்பட்டவர்கள் காயமடைந்துள்ளனர். இந்த நிலையில், அமோனியம் நைட்ரேட் வெடித்துச் சிதறியது குறித்து பல்வேறு அதிர்ச்சித் தகவல்கள் வெளியாகியுள்ளன.

கடந்த 2013 ஆம் ஆண்டு ஜோர்ஜியாவிலிருந்து மொசாம்பிக் நாட்டுக்குச் செல்லும் வழியில் ஒரு கப்பல் பெய்ரூட்டுக்கு வந்துள்ளது. கப்பலில் அமோனியம் நைட்ரேட் இருந்துள்ளது. இது தனியார் நிறுவனத்துக்குக் கொண்டு செல்லப்பட்டதாகச் சொல்லப்படுகிறது. பாதுகாப்பு காரணங்களுக்காக கப்பலைப் பறிமுதல் செய்த அதிகாரிகள் அதிலிருந்து 2750 கிலோ தொன் எடை கொண்ட அமோனியம் நைட்ரேட்டை துறைமுகப் பகுதியிலுள்ள 12 ஆம் எண் கிடங்கியில் சேமித்து வைத்துள்ளனர்.

அமோனியம் நைட்ரேட்டை அகற்றுவது குறித்து சுங்க அதிகாரிகள் கடந்த 2014 ஆம் ஆண்டு முதல் லெபனான் நீதித்துறைக்கு 6 முறை கடிதம் எழுதியுள்ளனர். அதில், அமோனியம் நைட்ரேட் அடங்கிய மூட்டைகளை அகற்ற உதவும்படியும் வேண்டுகோள்

டோக்கியோ விரிகுடாவில் இருந்து ஒலிம்பிக் நினைவுச்சின்னம் அகற்றம்

ஜப்பானின் டோக்கியோ விரிகுடாவில் நிறுவப்பட்டிருந்த ஒலிம்பிக் நினைவுச்சின்னம் தற்காலிகமாக அகற்றப்பட்டன.

டோக்கியோவில் நடக்க இருந்த ஒலிம்பிக் விளையாட்டுப் போட்டிகள், கொரோனா அச்சுறுத்தல் காரணமாக அடுத்த ஆண்டுக்கு ஒத்திவைக்கப்பட்டுள்ளது.

இந்த நிலையில், ஏழு மாதங்களுக்கு முன்பு 50 அடி உயரம் மற்றும் 107 அடி அகலத்தில் டோக்கியோ விரிகுடாவில் நிறுவப்பட்ட ஒலிம்பிக் நினைவுச்சின்னம், பராமரிப்பு பணிக்காக தற்காலிகமாக அகற்றப்பட்டுள்ளது. இது டிசம்பர் மாதம் மீண்டும் நிறுவப்படும் என்று டோக்கியோ பெருநகர திட்ட இயக்குநர் அட்சஷி யனா ஷிமிஜு தெரிவித்துள்ளார்.

உலகில் ஏழு லட்சம் பேரை காவு கொண்டது கொரோனா

இதுவரை ஒரு கோடி 21 லட்சம் பேர் மீண்டனர்

ஜெனீவா, ஓக.06

கொரோனா பாதிப்பில் இருந்து இதுவரை ஒரு கோடியே 21 லட்சம் பேர் மீண்டுள்ளனர் எனப் புள்ளி விவரங்கள் தெரிவிக்கின்றன.

சீனாவின் ஹூபேய் மாகாணம் வுகான் நகரில் கடந்த ஆண்டு டிசம்பர் மாதம் கொரோனா வைரஸ் கண்டுபிடிக்கப்பட்டது. தற்போது உலகின் 213 நாடுகள்/பிரதேசங்களுக்கு பரவியுள்ள இந்த வைரஸ் பெரும் மனித இழப்புகளை ஏற்படுத்தி வருகிறது.

இந்தக் கொடிய வைரஸுக்குத் தடுப்பு மருந்துகள் கண்டுபிடிக்கும் இறுதி கட்ட முயற்சிகள் ஒரு பக்கம் நடைபெற்று வந்தாலும் மருத்துவத்துறையினரின் தன்னலமற்ற சேவையால் வைரஸ் பாதிப்பில் இருந்து பலர் மீண்டு வந்த வண்ணம் உள்ளனர்.

இந்நிலையில், உலகம் முழுவதும் கொரோனா வைரஸ் பாதிப்பில் இருந்து குணமடைந்தோர் எண்ணிக்கை 1 கோடியே 21 லட்சத்தை கடந்துள்ளது.

தற்போதைய நிலவரப்படி, 1 கோடியே 89 லட்சத்து 56 ஆயிரத்து 830 பேருக்கு வைரஸ் தொற்று உறுதி செய்யப்பட்டுள்ளது.

வைரஸ் பாதிக்கப்பட்டவர்களில் 61 லட்சத்து 4 ஆயிரத்து 823 பேர் சிகிச்சை பெற்று வருகின்றனர். சிகிச்சை பெறாதவர்களில் 65 ஆயிரத்து 514 பேரின் நிலைமை மிகவும் கவலைக்கிடமாக உள்ளது.

கொரோனா தாக்குதலுக்கு இதுவரை 7 லட்சத்து 10 ஆயிரத்து 49 பேர் உயிரிழந்துள்ளனர்.

ஆனாலும், உலகம் முழுவதும் கொரோனா வைரஸால் பாதிக்கப்பட்டவர்களில் இதுவரை 1 கோடியே 21 லட்சத்து 41 ஆயிரத்து 958 பேர் சிகிச்சைக்கு பின் குணமடைந்துள்ளனர். கொரோனாவில் இருந்து அதிக எண்ணிக்கையில் குணமடைந்தவர்களை கொண்ட நாடுகள்:-

- அமெரிக்கா - 25,29,952, பிரேசில் - 20,20,637
- இந்தியா - 12,82,215, ரஷியா - 6,69,026
- தென் ஆபிரிக்கா - 3,77,266, சிலி - 3,38,291
- பெரு - 3,02,457, மெக்சிகோ - 3,00,254



'எல்லாத் தேவதைகளுக்கும் இறைக்கைகள் இருப்பதில்லை!' வைரலாக பரவும் லெபனான் பெய்ரூட் தாதியின் புகைப்படம்



லெபனான் தலைநகர் பெய்ரூட்டில் நேற்று முன்தினம் இரவு நடந்த வெடி விபத்தில் 138 பேர் பலியாகியுள்ளனர். விபத்தில் சிக்கி 4,000 பேருக்கும் மேலானவர்கள் காயமடைந்துள்ளனர். வெடி விபத்து நிகழ்ந்த பெய்ரூட் துறைமுகத்தின் அருகிலுள்ள அவ்ஹாபியா என்ற இடத்தில் இருந்த ஆரோம் மருத்துவமனையும் பலத்த சேதமடைந்தது.

மருத்துவமனையில் பணியாற்றிய 4 தாதியர்கள் பலியாகினர். 200 நோயாளிகள் காயமடைந்தனர். வெடி விபத்தின் போது, மருத்துவமனையில் பணி புரிந்த தாதி ஒருவர் கையில் மூன்று பச்சிளம் குழந்தைகளை வைத்து கொண்டு உடைந்து சிதறிய ஜன்னல் அருகே நின்று போனில் பேசுவது போன்ற படத்தை பிலால் மொரி ஜெனீஸ் என்ற போட்டோகிராபர் எடுத்தார்.

தன் முகப் புத்தகப் பக்கத்தில் இந்த புகைப்படத்தை வெளியிட்ட பிலால் மொரி ஜெனீஸ், "என் வாழ்க்கையில் இப்படி ஒரு கொடுமான சம்பவத்தை பார்த்ததில்லை. இந்த நர்ஸ் தன் கையில் மூன்று குழந்தைகளை வைத்துக் கொண்டு யாருடனோ போனில் பேச முயற்சித்தார். என் 16 வருட கால புகைப்பட அனுபவத்தில் போர்க்களத்தில் கூட இது போன்ற காட்சியை காணவில்லை" என்று குறிப்பிட்டிருந்தார்.


இந்த நிலையில் குழந்தைகளைக் காப்பாற்றிய தாதியின் புகைப்படம் வைரலாக பரவத் தொடங்கியுள்ளது. உலக மக்கள் அந்தத் தாதிக்குப் பாராட்டு தெரிவித்து வருகின்றனர். 'எல்லா ஏஞ்சல்களுக்கும் (தேவதைகளுக்கும்) இறைக்கைகள் இருப்பதில்லை' என்றும் 'இந்த இக்கட்டான தருணத்திலும் இந்த நர்ஸால் எப்படி இவ்வளவு திறமையுடன் செயல்பட முடிந்தது?' எனவும் 'மக்கள் கொரோனா என்ற கொடிய வனிடம் சிக்கி தவிக்கும் இந்த ஆண்டில் சுகாதாரப் பணியாளர்கள்தான் மக்களுக்கு நம்பிக்கை அளிக்கின்றனர் என்றும் பாராட்டு குவிந்து வருகிறது.

அயோத்தி ராமர் கோவில் கட்டுமானத்திற்கு ரூ. 18.61 கோடி திரட்டிய ஆன்மிக தலைவர்

ராமர் கோவில் கட்டுமானத்திற்காக, குஜராத்தை சேர்ந்த, ஆன்மிக தலைவர், மொராரி பாப்பு, உலகம் முழுவதிலும் உள்ள தன் ஆதரவாளர்களிடம் இருந்து, 18.61 கோடி ரூபா (இந்தியப் பணத்தில்) நிதி திரட்டி உள்ளார்.

குஜராத்தை சேர்ந்தவர், மொராரி பாப்பு. ஆன்மிக தலைவரான இவர், தன், 14 ஆவது வயதில் இருந்து, இராமாயண சொற்பொழிவு ஆற்றி வருகிறார். இவருக்கு, உலகம் முழுதும், ஆதரவாளர்கள் உள்ளனர். ராம ஜென்ம பூமி விவகாரத்தில், 'ராமர் ஒரு குறிப்பிட்ட மதத்தினருக்கு மட்டும் சொந்தமானவரல்லர். அவர், ஒட்டு மொத்த உலகுக்கும் சொந்தமானவர்' என்ற கருத்தை வலியுறுத்தினார்.

அயோத்தியில், ராமர் கோவில் கட்டுமானத்திற்கு ரூ.18.61 கோடி நிதித்திட்ட, 5 கோடி ரூபாய் நிதி அளிக்க விரும்புகிறார் எனத்தெரிவித்த மொராரி பாப்பு, உலகம் முழுவதும் உள்ள, தன் ஆதரவாளர்களிடம், நிதி திரட்ட துவங்கினார். இந்தியாவில் இருந்து, 11.30 கோடி ரூபாய் நிதி திரண்டது. அதை, ராம ஜென்மபூமி தீர்த்த தேரர் அறக்கட்டளையின் வங்கி கணக்கில், நேற்று ஒப்படைத்



தார். மேலும், ஐரோப்பிய நாடான, பிரிட்டனில் இருந்து, 3.21 கோடி ரூபாவும், அமெரிக்கா, கனடா மற்றும் இதர நாடுகளில் இருந்து, 4.10 கோடி ரூபாவும் திரட்டப்பட்டது. வெளிநாட்டு நன்கொடைகள் பெறுவதற்கான முறையான அனுமதி கிடைத்த பிறகு, அந்த தொகை, அறக்கட்டளை வசம் ஒப்படைக்கப்படும் எனத்தெரிவிக்கப்பட்டு உள்ளது.


ஜம்மு - காஷ்மீர் ஆளுநராக மனோஜ் சின்ஹா நியமனம்

பா.ஜ.கவைச் சேர்ந்த முன்னாள் மத்திய அமைச்சர் மனோஜ் சின்ஹா ஜம்மு - காஷ்மீரின் துணைநிலை ஆளுநராக நியமிக்கப்பட்டுள்ளார்.

உத்தரபிரதேச மாநிலம் காசிபூரில் இருந்து மூன்று முறை நாடாளுமன்ற உறுப்பினராக தேர்ந்தெடுக்கப்பட்ட அவர் கடந்த நாடாளுமன்றத்தொடரில் தோல்வியுற்றார்.

இந்நிலையில், ஜம்மு - காஷ்மீர் யூனியன் பிரதேசத்தின் துணைநிலை ஆளுநராக மனோஜ் சின்ஹா நியமிக்கப்பட்டுள்ளார். இதற்கான உத்தரவை குடியரசுத்தலைவர் ராம்நாத் கோவிந்த் பிறப்பித்துள்ளார்.

அப்பதவியை வகித்து வந்த கிரிஷ் முர்முவின் ராஜினாமாவை குடியரசுத்தலைவர் ஏற்றுக் கொண்டுள்ளார். இதனிடையே, மத்திய அரசின் புதிய தலைமைதணிக்கை அதிகாரியாக கிரிஷ் முர்மு நியமிக்கப்பட உள்ளார் எனத் தகவல் வெளியாகியுள்ளது.



ஐ.நா.சபைக்கு இந்தியா ரூ.115 கோடி நிதி உதவி

தூதர் திருமூர்த்தி வழங்கினார்



நியூயார்க், ஓக.06 வளரும் நாடுகளின் வளர்ச்சிக்கு ஆதரவு அளிக்கும் வகையில் ஐ.நா. சபையுடனான கூட்டு வளர்ச்சி நிதியாக 150 லட்சம் டொலர் (இந்தியப் பணத்தில் 115 கோடி ரூபா) நிதிக்கான காசோலையை நியூயார்க்கில் ஐ.நா. சபையின் தென் - தெற்கு ஒத்துழைப்புக்கான அலுவலகத்தில் அதன் இயக்குனர் ஜார்ஜ் செட்க்கிடம் இந்திய தூதர் டி.எஸ். திருமூர்த்தி நேரில் வழங்கினார்.

இதுபற்றி ஜார்ஜ் செட்க் கருத்து தெரிவிக்கையில், இந்தியா - ஐ.நா. நிதி அதன் ஆரம்ப ஆண்டுகளில் குறிப்பிடத்தக்க பலன்களை அளித்துள்ளது. இந்த நிதியைத் தொடர்ந்து வளர்ப்பதற்கான இந்தியாவின் புதுப்பிக்கப்பட்ட அர்ப்பணிப்பு, அதன் பயனுள்ள திட்டங்களின் தொகுப்பை காட்டுகிறது. மேலும், அதன் கூட்டாண்மையானது உண்மையான தென் - தெற்கு ஒற்றுமை மற்றும் உலகின் மிகவும் பாதிக்கப்பட்ட கூடிய சவால்களை

எதிர்ப்பதில் இந்திய தலைமையின் ஐ.நா. சபைக்கான ஆதரவு ஆகியனவற்றை இந்தியாவின் ரூ.115 கோடி நிதி காட்டுகிறது என்றார்.

இதையொட்டி ஐ.நா. வெளியிட்டுள்ள அறிக்கை, தென் நாடுகளிடையே ஒற்றுமைக்கான அழைப்பு, கொரோனா வைரஸ் தொற்று நோய் பின்னணியில் ஒரு பெரிய எதிரொலியை கண்டறிந்துள்ளது. உலகமெங்கும் உள்ள வளர்ந்து வரும் நாடுகள், பொது சுகாதாரம், வறுமை குறைப்பு மற்றும் சமூக நல்வாழ்வு ஆகியவற்றில் அவர்கள் செய்த சாதனைகள், ஒரு பின்னடைவை தடுக்க போராடுகின்றன.

இந்த கட்டத்தில் பரஸ்பர ஆதரவு, ஒத்துழைப்பின் தேவை அதிகமாக உள்ளது. எப்போதும் இந்தப் பின்னணியில் இந்திய அரசு, சக வளரும் நாடுகளை அவர்களின் தேசிய வளர்ச்சி முன்னுரிமைகளில் ஆதரிப்பதற்கான தனது உறுதியை புதுப்பித்துள்ளது எனக்கூறுகிறது.

குஜராத்தில் கொரோனா ஆஸ்பத்திரியில் திடீர் தீவிபத்து; நோயாளிகள் 8 பேர் பலி

குஜராத் மாநிலம் அகமதாபாத்தில் கொரோனா மருத்துவமனையில் ஏற்பட்ட திடீர் தீவிபத்தில் சிக்கி நோயாளிகள் 8 பேர் பலியாகினர்.

அகமதாபாத் அடுத்த நவ்ரங் புரா பகுதியில் செயல்பட்டு வரும் ஷ்ரேய் மருத்துவமனையில், கொரோனா நோயாளிகளுக்கு சிகிச்சை அளிக்கப்பட்டு வருகிறது. இன்று அதிகாலையில் அந்தமருத்துவமனையில் ஏற்பட்ட திடீர் தீவிபத்தில் சிக்கி, ஐசிய பிரிவில் சிகிச்சைபெற்று வந்த கொரோனா நோயாளிகள் 8 பேர் பரிதாபமாக உயிரிழந்தனர்.

மேலும் 40க்கும் மேற்பட்ட நோயாளிகள் அரசு மருத்துவமனைக்கு மாற்றப்பட்டுள்ளனர். இதனிடையே தீவிபத்து

குறித்து முதலமைச்சர் விஜய் ரூபானியிடம் பேசினார் எனக் குறிப்பிடும் உயி



ரிழந்தோர் குடும்பத்தினருக்கு இரங்கல் தெரிவித்தும் பிரதமர் மோடி ட்விட்டரில் பதிவிட்டுள்ளார்.

காஷ்மீர் விடயத்தில் பாக். முயற்சி மீண்டும் தோல்வியைத் தழுவியது

காஷ்மீர் விவகாரத்தை சர்வதேச பிரச்சினையாக்கும் பாகிஸ்தானின் முயற்சி மீண்டும் தோல்வியைத் தழுவியது என்று தெரிவிக்கப்பட்டது.

ஐ.நா. பாதுகாப்புக் கவுன்ஸிலின் ஆலோசனைக் கூட்டம் மூடிய அறையில் நேற்று நடைபெற்றது. கூட்டத்தில், ஜம்மு - காஷ்மீரின் சிறப்பு அந்தஸ்து ரத்து செய்யப்பட்ட விவகாரத்தை பாகிஸ்தான் எழுப்பியது.

ஆனால், நிரந்தர உறுப்பு நாடுகளான அமெரிக்கா, பிரிட்டன், பிரான்ஸ் மற்றும் ரஷியா உட்பட பெரும்பாலான நாடுகள், இந்தியா வலியுறுத்தியதன்படி இந்தப் பிரச்சினையை இருநாடுகளும் பேசி தீர்த்துக்கொள்ள வேண்டுமென அறிவுறுத்தி



உள்ளது. மேலும், இந்த விவகாரத்தில் கவுன்ஸில் கவனம் செலுத்த வேண்டிய அவசியம் இல்லை என கூறப்பட்டதாகவும், ஐ.நா.விற்கான இந்தியாவின் நிரந்தர பிரதிநிதி திருமூர்த்தி தனது ட்விட்டர் பதிவில் தெரிவித்துள்ளார்.

மகாராஷ்டிராவில் கொட்டிய கனமழை சற்றே குறைந்தது



தொடர் கனமழையால் கடுமையாக பாதிக்கப்பட்டுள்ள மகாராஷ்டிராவில், இன்று மழை பாதிப்பு சற்றே குறைந்துள்ளது.

கடந்த 3 நாட்களாக மும்பை, தானே உள்ளிட்ட பல்வேறு பகுதிகளில் கனமழை கொட்டித் தீர்த்து வந்தது. தாழ்வான பகுதிகளில் மழைநீர் தேங்கியதால், பல இடங்களும் வெள்ளக்காடாக காட்சியளித்தன. இந்நிலையில் அதி காலை முதல் மராட்டியத்தில் மழை பாதிப்பு சற்றே குறைவாக தொடங்கியுள்ளது.

ரதன்கிரி, சிந்துதுர்க், புனே, கோலாபூர், சதாரா மாவட்டங்களுக்கு ஒரேஞ்சுவண்ண மழை

எச்சரிக்கையும் விடுக்கப்பட்டுள்ளது. அதேசமயம் மும்பை, தானே, பால்கர், வடக்கு கொங்கன் பகுதிகளில் விட்டு விட்டுக் கனமழை பெய்யும் எனவும் தெரிவிக்கப்பட்டுள்ளது. மும்பையில் தற்போது வரை சராசரி அளவை கடந்து 231 மில்லி மீட்டர் மழை பதிவாகியுள்ளது.

மழைவெள்ளத்தால் பாதிக்கப்பட்ட பகுதிகளில், தேசிய பேரிடர் மீட்பு படையின் 15 குழுக்கள் மீட்பு பணிகளில் ஈடுபட்டுள்ளனர். தானே அருகிலுள்ள உப்பவான் ஏரி நிரம்பி வழிவதால், அதன் சுற்றுவட்டார பகுதிகளில் வெள்ளம் கும்புத்துள்ளது

காஷ்மீர் பிரச்சினையில் சீனாவின் கருத்துக்கு இந்தியா பதிலடி

காஷ்மீர் பிரச்சினை இந்தியாவின் உள்நாட்டு விவகாரம் என்றும், அதனைப் பற்றி சீனா அக்கறை கொள்ளத் தேவையில்லை என்றும் வெளியுறவுத்துறை செய்தி தொடர்பாளர் தெரிவித்துள்ளார்.

இதுகுறித்து செய்தியாளர்களைச் சந்தித்த அனுராக் ஸ்ரீவஸ்தவா, மற்ற நாடுகளின் உள் விவகாரங்கள் குறித்து சீனாவை எந்தக் கருத்தையும் தெரிவிக்க வேண்டாம் என்று கேட்டுக்கொண்டார்.

முன்னதாக பேசிய சீன வெளியுறவு அமைச்சக செய்தித் தொடர்பாளர் வாங் வின்பின், காஷ்மீர் பகுதியில் நிலவி வரும் சூழ்நிலையை சீனா உன்னிப்பாகக் கவனித்து வருவதாகக் குறிப்பிட்டிருந்தார். இந்த பிரச்சினையில் இந்தியாவும் பாகிஸ்தானும் பேச்சு மூலம் தீர்வுகளை வேண்டும் என்றும் அவர் தெரிவித்திருந்தது குறிப்பிடத்தக்கது.

கட்சி தொடங்கி குறுகிய காலத்தினுள் ஆட்சியைக் கைப்பற்றும் முதல் சாதனை

பஸில் ராஜபக்ஷ தெரிவிப்பு

ஓர் அரசியல் கட்சி ஸ்தாபிக்கப்பட்டு குறுகிய காலத்திற்குள், நாட்டின் ஆட்சி நிர்வாகத்தைக் கைப்பற்றும் முதலாவது தேர்தலாக நேற்றைய வாக்கெடுப்பு வரலாற்று ஏடுகளில் புதியப்படும் என்று ஸ்ரீலங்கா பொதுஜன பெரமுன கட்சியின் தேசிய அமைப்பாளர் பஸில் ராஜபக்ஷ தெரிவித்துள்ளார்.

ஸ்ரீலங்கா பொதுஜன பெரமுன மக்கள் கருத்துக்களை மதிக்கும் வகையில் கட்டியெழுப்பப்பட்ட கட்சியாகும். ஆட்சி அமைக்கப்பட்ட பின்னரும் அந்தக் கட்சி மக்களின் தேவைக்காக குரல் கொடுக்கும் என பஸில் ராஜபக்ஷ வலியுறுத்தினார்.

கொரோனா நெருக்கடியைச் சமாளித்த விதத்தைப் போன்றே, நாட்டின் பொருளாதார நெருக்கடிகளுக்கும் புதிய அரசாங்கத்தின் மூலம் தீர்வு காணப்படும்.

கோட்டாபய ராஜபக்ஷ வை ஜனாதிபதியாகவும்

மஹிந்த ராஜபக்ஷ வைப் பிரதமராகவும் கொண்ட ஆட்சி நிர்வாகத்தின் கீழ் பொருளாதார நெருக்கடியிலிருந்து இலங்கையை மீண்டெழுச் செய்யலாம் என அவர் குறிப்பிட்டார்.

ஸ்ரீலங்கா பொதுஜன பெரமுனவின் வெற்றி உறுதி. மூன்றில் இரண்டு பெரும்பான்மை ஆதரவை எதிர்பார்த்துள்ளோம். இலக்கு வெற்றிப்பெறும் என்ற நம்பிக்கை உள்ளது. - என்றும் அவர் கூறினார்.

சுகாதார பாதுகாப்பு விதிமுறைகளை அனுசரித்துத் தேர்தலை மிகவும் சிறப்பாக நடத்தியமை தொடர்பில் சம்பந்தப்பட்ட சகல தரப்புகளுக்கும் மக்களுக்கும் ஸ்ரீலங்கா பொதுஜன பெரமுன சார்பில் பஸில் ராஜபக்ஷ நன்றி தெரிவித்தார்.



மெதமுலன் டி.ஏ.ராஜபக்ஷ மகா வித்தியாலத்தில் நேற்று வாக்களித்த பின்னர் ஊடகங்களுக்குக் கருத்து வெளியிடும் போது இந்தத் தகவல்களை பஸில் வெளியிட்டார்.

கட்சி ஆதரவாளர்கள் மோதல்; நால்வர் வைத்தியசாலையில்!

இரு கட்சிகளின் ஆதரவாளர்களுக்கிடையே ஏற்பட்ட மோதல் சம்பவத்தில் காயமுற்ற நால்வர் வைத்தியசாலையில் அனுமதிக்கப்பட்டுள்ளனர்.

வாழைச்சேனைப்பொலிஸ்பிரிவுக்குட்பட்ட, மீராவோடை பகுதியில் வைத்து இரு அரசியல் கட்சிகளின் ஆதரவாளர்களுக்கிடையே நேற்று மாலை இம்மோதல் சம்பவம் இடம் பெற்றுள்ளது.

தடிகளைக் கொண்டு தாக்குதல் நடத்தப்பட்ட இச்சம்பவத்தில் காயமுற்ற நால்வர் வாழைச்சேனை ஆதார வைத்தியசாலையில் அனுமதிக்கப்பட்டனர். பின்னர் அதில் இருவர் மேலதிக சிகிச்சைக்காக மட்டக்களப்பு போதனா வைத்தியசாலைக்கு இட மாற்றப்பட்டுள்ளனர்.

இத்தாக்குதல் சம்பவம் தொடர்பான மேலதிக விசாரணைகளை வாழைச்சேனை பொலிஸார் மேற்கொண்டு வருகின்றனர்.

தொற்றுக்குள்ளான ஐவர் நேற்று அடையாளம் காணப்பட்டனர்

இலங்கையில் கொரோனா வைரஸ் தொற்றுக்கு உள்ளான ஐவர் நேற்று அடையாளம் காணப்பட்டனர் என சுகாதார அமைச்சு தெரிவித்துள்ளது.

இதனால், இலங்கையில் கொரோனா வைரஸ் தொற்றுக்கு உள்ளானவர்களின் எண்ணிக்கை 2 ஆயிரத்து 839 ஆக அதிகரித்துள்ளது.

இவர்களில் ஐக்கிய அரபு இராச்சியத்தில் இருந்து நாடு திரும்பிய இருவரும் சென்னையிலிருந்து திரும்பி வந்த ஒருவரும் சேனாபுர புனர்வாழ்வு நிலையத்தைச் சேர்ந்த இருவரும் உள்ளடங்குகின்றனர் என அரசு தகவல்திணைக்களம் தெரிவித்துள்ளது.

இந்த நிலையில், தற்போது கொரோனா தொற்றுக்கு உள்ளாகி சிகிச்சைப் பெறும் நோயாளிகளின் எண்ணிக்கை 291 ஆக அதிகரித்துள்ளது.

இதேவேளை, கொரோனா வைரஸ் தொற்றுக்கு உள்ளாகி குணமடைந்த

13 பேர் நேற்று வைத்தியசாலைகளிலிருந்து வெளியேறியிருந்தனர்.

இதனையடுத்து, குணமடைந்தவர்களின் எண்ணிக்கை 2 ஆயிரத்து 537 ஆக உயர்ந்துள்ளது. அதேநேரம் கொரோனா தொற்று சந்தேகத்தின் பேரில் 68 பேர் நாடளாவிய ரீதியில் உள்ள வைத்தியசாலைகளில் வைத்தியக் கண்காணிப்பில் வைக்கப்பட்டுள்ளனர்.

அத்தோடு இந்த வைரஸ் காரணமாக இலங்கையில் இதுவரையில் 11 பேர் உயிரிழந்துள்ளனர்.

இதேவேளை, கந்தகாடு சிகிச்சை மற்றும் புனர்வாழ்வு நிலையத்தில் இதுவரை 604 நபர்கள் கொரோனா தொற்றுக்கு உள்ளாகியுள்ளமையுடன், வெளிநாடுகளிலிருந்து நாட்டுக்கு வருகை தந்த 939 பேரும் கொரோனா தொற்றுக்கு உள்ளாகியுள்ளனர் என்பது குறிப்பிடத்தக்கது.

வாக்குப்பெட்டி கொண்டு சென்ற வாகனம் விபத்து; 2 பேர் காயம்

அம்பலாங்கொட - காலி சவுன் லன்ட்ஸ் கல்லூரியில் உள்ள வாக்கு எண்ணும் மத்திய நிலையத்திற்கு வாக்கு பெட்டிகளுடன் பயணித்த வாகனம் ஒன்று விபத்துக்குள்ளாகியுள்ளது.

இந்த விபத்தில் இருவர் காயமடைந்து, பலப்பிட்டிய வைத்தியசாலையில் அனுமதிக்கப்பட்டுள்ளனர் மீடியாகொட பொலிஸார் தெரிவித்துள்ளனர்.

இந்த வான் மோட்டார் சைக்கிள் ஒன்றுடன் மோதியதில் இந்த விபத்து இடம்பெற்றுள்ளது.

வ்வாறாயினும் வாக்கு பெட்டிகள் மத்திய நிலையத்திற்கு கொண்டு செல்லப்பட்டன எனத் தெரிவிக்கப்படுகிறது.

விபத்துத் தொடர்பாக மீடியாகொட பொலிஸார் மேலதிக விசாரணைகளை முன்னெடுத்து வருகின்றனர்.

தேர்தல் முறைப்பாடுகள் தொடர்பில் 24 மணி நேரத்தில் 82 பேர் கைது!

நாட்டில் இன்று காலை 6 மணியுடன் நிறைவடைந்த 24 மணி நேரத்தில் பொதுத் தேர்தல் முறைப்பாடுகள் தொடர்பாக 82 பேர் கைது செய்யப்பட்டுள்ளனர் எனப் பொலிஸார் அறிவித்துள்ளனர்.

அத்துடன் 18 வாகனங்களும் பறிமுதல் செய்யப்பட்டுள்ளன எனப் பொலிஸார் மேலும் தெரிவித்துள்ளனர்.

கடந்த 24 மணி நேரத்தில் தேர்தல் தொடர்பாக மொத்தமாக 72 முறைப்பாடு

கள் கிடைக்கப் பெற்றுள்ளன எனப் பொலிஸ் ஊடகப் பேச்சாளரும் சிரேஷ்ட பொலிஸ் அத்தியட்சகருமான ஜாலிய சேனாரத்ன தெரிவித்துள்ளார்.

அவற்றுள் 55 முறைப்பாடுகள் தேர்தல் சட்டங்களை மீறியமை தொடர்பாகவும் ஏனைய 17 முறைப்பாடுகள் சிறு சம்பவங்கள் தொடர்பாகவும் நாடு முழுவதும் உள்ள பொலிஸ் நிலையங்களில் பதிவு செய்யப்பட்டுள்ளன என அவர் மேலும் தெரிவித்துள்ளார்.

முகப் புத்தகத்தைத் தவறாகப் பயன்படுத்தியமை; ஏறத்தாழ 4316 முறைப்பாடுகள் கிடைத்தனவாம்

பொதுத் தேர்தல்களுக்காக சமூக ஊடகங்களை, குறிப்பாக முகப் புத்தகத்தைத் தவறாகப் பயன்படுத்தியமை தொடர்பாக ஏறத்தாழ 4,316 முறைப்பாடுகள் பதிவு செய்யப்பட்டுள்ளன.

இதனையடுத்து முகப் புத்தகங்கள் சட்டவிரோத பிரசாரங்களை மேற்கொண்ட 60 நபர்கள் மற்றும் பல்கலைக்கல் தடுக்க நடவடிக்கைகள் எடுக்கப்பட்டுள்ளன.

இதேநேரம், பொதுத்

தேர் தல்களுக்கு முகப்புத் தகவல் களைத் தவறாகப் பயன்படுத்தியதாக மொத்தம் 2000 முறைப்பாடுகள் ஏற்கனவே தேர்தலுக்கு முன்னர் பெறப்பட்டிருந்தன எனவும் தெரிவிக்கப்படுகிறது.

தேர்தல் தினத்தன்று 143 தேர்தல் மீறல் தொடர்பான முறைப்பாடுகள் கிடைக்கப்பெற்றுள்ளன என 'பவ்ரல்' அமைப்பு தெரிவித்துள்ளமை குறிப்பிடத்தக்கது.

வாக்கு எண்ணும் இடங்களில் பாதுகாப்புக்கு ஆபத்து இல்லை

பொலிஸ் பேச்சாளர் ஜாலிய சேனாரத்ன கருத்து



வாக்கு எண்ணும் மத்திய நிலையங்கள் மற்றும் அதனை அண்மித்த பகுதிகளில் பாதுகாப்பு தொடர்பாக எந்தவித சிக்கல்களும் இல்லை என பொலிஸ் ஊடகப் பேச்சாளரும் சிரேஷ்ட பொலிஸ் அத்தியட்சகருமான ஜாலிய சேனாரத்ன குறிப்பிட்டுள்ளார்.

அதேநேரம் வாக்கெண்ணும் நிலையங்களை அண்மித்த பகுதிகளில் விசேட பாதுகாப்பு திட்டங்கள் முன்னெடுக்கப்பட்டுள்ளன எனப் பொலிஸார் குறிப்பிட்டுள்ளனர்.

வாக்கெண்ணும் நிலையங்களின் பாதுகாப்பிற்கு பொலிஸ் விசேட அதிரடிப்படையினரும் ஈடுபடுத்தப்பட்டுள்ளனர் எனத் தேர்தல் நடவடிக்கைகளுக்கு பொறுப்பான சிரேஷ்ட பிரதி பொலிஸ் மா அதிபர் பிரியந்த விஜயகூரிய கூறியுள்ளார்.

இதேவேளை, பொதுத் தேர்தல் அறிவிக்கப்பட்டதன் பின்னர் கிடைக்கப்பெற்றுள்ள மொத்த முறைப்பாடுகளின் எண்ணிக்கை 8 ஆயிரத்து 362 ஆக பொலிஸ் ஊடகப் பேச்சாளர் தெரிவித்துள்ளார்.

நேற்று மாலை 5 மணியுடன் நிறைவடைந்த தேர்தல் காலப்பகுதியில் குற்றச் செயல்கள் தொடர்பாக 104 முறைப்பாடுகள் பதிவாகியுள்ளன. தேர்தல் விதி மீறல் தொடர்பில் 314 முறைப்பாடுகளும் பதிவாகியுள்ளன.

இதற்கமைய மொத்தமாக 418 முறைப்பாடுகள் பதிவாகியுள்ளன எனத் தெரிவிக்கப்பட்டுள்ளது.

கேகாலையில் இளைஞர் கத்தியால் குத்திக் கொலை

கேகாலை நகரத்திலுள்ள கடையொன்றில் ஏற்பட்ட மோதல் சம்பவத்தில் இளைஞர் ஒருவர் கத்தியால் குத்திக் கொல்லப்பட்டுள்ளார்.

நேற்று இரவு இடம்பெற்ற இந்தச் சம்பவத்தில் கேகாலையைச் சேர்ந்த 24 வயதுடையவரே உயிரிழந்துள்ளார் என பொலிஸாரின் ஆரம்பகட்ட விசாரணையில் தெரியவந்துள்ளது.

இந்தச் சம்பவத்துடன் தொடர்புடைய சந்தேக நபர் தப்பிச் சென்றுள்ள நிலையில் அவர்களைக் கண்டறியும் நடவடிக்கையில் பொலிஸார் ஈடுபட்டு வருகின்றனர்.

மேலும் சம்பவத்தில் உயிரிழந்தவரின் சடலம் பிரேத பரிசோதனைக்காக கேகாலை வைத்தியசாலையில் வைக்கப்பட்டுள்ளதாக பொலிஸார் குறிப்பிட்டுள்ளனர்.